

65. L-Ajma

Ajma, ajma, ajma,
binhar, bil-lejl, kull ħin:
ajma, ajma, ajma
xahrejn wara xulxin.

Ajma, ajma, ajma
bħall-pendlu tal-arloġġ,
bħal qtar tax-xita sfiqa
li tqattar mit-tamboċċ.

U l-ajma qiegħda tifni
u therri l-moħħ u l-qalb
u biex il-mewt teħilsek
qiegħed isir it-talb.

Meta kull qatra f'demmek
saret ajma u uġiġħ,
ja Marti, ntfejt bħal-lampa
li tlebleb f'nofs ir-rih.

‘Mma l-ajma għadha tidwi
f’widnejja ta’ kull ħin,
u qalbi u moħħi għadhom
b’dik l-ajma mherrijin!